

प्रसार भारती

आकाशवाणी केन्द्र शिमला

21.01.2026 / प्रादेशिक समाचार / 15:00बजे

हैलीकॉप्टर सेवा

केंद्र सरकार से मंजूरी मिलने के बाद उड़ान योजना के तहत शिमला के संजौली हैलीपोर्ट से आज से चंडीगढ़, कुल्लू और रिकांगपिओ के लिए हवाई सेवाएं शुरू हो गई हैं। मुख्यमंत्री सुखविंद्र सिंह सुक्खू ने आज रिकांगपिओ के लिए पहली उड़ान को हरी झंडी दिखाकर शुभारंभ किया। इस अवसर पर उन्होंने कहा कि हैलीकॉप्टर सेवाएं शुरू होने से पर्यटन को बढ़ावा मिलेगा और लोगों के समय की बचत होगी। मुख्यमंत्री ने बताया कि शिमला से रिकांगपिओ के लिए दिन में एक और कुल्लू-भूंतर के लिए दो उड़ाने हेरिटेज एविएशन संचालित करेगा। इसी तरह पवन हंस लिमिटेड की हैलीटैक्सी चंडीगढ़-शिमला रूट पर सप्ताह में तीन दिन सोमवार, शुक्रवार व शनिवार को उड़ान भरेगी।

मुख्यमंत्री

राज्य सरकार प्रदेश की पहली पोषण नीति बनाएगी, ताकि लोगों को समग्र रूप से लाभ मिल सके। मुख्यमंत्री सुखविंद्र सिंह सुक्खू ने आज शिमला में स्वास्थ्य विभाग की बैठक की अध्यक्षता करते हुए कहा कि राज्य सरकार कई पोषण और खाद्य सुरक्षा योजनाएं चला रही है। उन्होंने कहा कि नीति को अंतिम रूप देने से पहले राज्य में पोषण और खाद्य परीक्षण से जुड़ी बुनियादी सुविधाओं को मजबूत किया जा रहा है। इसके तहत कंडाघाट स्थित कंपोजिट टेस्टिंग लैब को अपग्रेड किया जाएगा और नई प्रयोगशालाएं स्थापित की जाएंगी। मुख्यमंत्री ने कहा कि प्रदेश मंत्रिमंडल ने हाल ही में कांगड़ा, मंडी, शिमला और सोलन जिले के बही में नई प्रयोगशालाएं खोलने के प्रस्ताव को मंजूरी दी है।

अटल पेंशन योजना

केंद्र सरकार ने अटल पेंशन योजना को 2030-31 तक जारी रखने के साथ ही प्रचार और विकासात्मक गतिविधियों के लिए वित्तीय सहायता बढ़ाने को मंजूरी दे दी है। यह योजना मई 2015 में असंगठित क्षेत्र के श्रमिकों को वृद्धावस्था में आय सुरक्षा प्रदान करने के उद्देश्य से शुरू की गई थी। यह निर्णय आज नई दिल्ली में प्रधानमंत्री नरेंद्र मोदी की अध्यक्षता में हुई मंत्रिमंडल बैठक में लिया गया। यह योजना 60 वर्ष की आयु प्राप्त करने के बाद प्रति माह एक हजार से पांच हजार रुपये तक की न्यूनतम गारंटीकृत पेंशन प्रदान करती है, जो लाभार्थी के योगदान पर निर्भर करती है। इस योजना के अंतर्गत अब तक आठ करोड़ 66 लाख से अधिक लाभार्थी पंजीकृत हो चुके हैं।

एंटी-चिट्टा ग्राम सभा

प्रदेश की सभी ग्राम पंचायतों में आज और कल विशेष "एंटी-चिट्टा ग्राम सभाओं" का आयोजन किया जा रहा है। यह पहल प्रदेश सरकार के एंटी चिट्टा अभियान के तहत ग्रामीण क्षेत्रों में

नशे के दुष्प्रभावों के प्रति जनजागरूकता और समाज की भागेदारी बढ़ाने के उद्देश्य से की जा रही है। अधिक ब्योरे के साथ हमारे शिमला ज़िला सम्वाददाता.....

इन विशेष ग्राम सभाओं में नशे, विशेषकर चिट्टा के दुष्प्रभावों के बारे में जागरूकता, नशा तस्करों की सूचना देने पर राज्य सरकार द्वारा नकद इनाम देने का निर्णय, नशे के आदी व्यक्तियों के पुनर्वास हेतु सरकार की पहल बारे और ग्राम पंचायत को नशा मुक्त बनाने के लिए प्रधान द्वारा शपथ ग्रहण आदि बिंदुओं पर चर्चा की जाएगी। अभियान को सफल बनाने के लिए संबंधित खंड विकास अधिकारी को नोडल अधिकारी नियुक्त किया गया है। ग्राम सभाओं में अधिकतम जन-भागीदारी सुनिश्चित करने के लिए ग्रामसभा के सभी वयस्क सदस्य, ग्राम पंचायत के चुने हुए जनप्रतिनिधि, स्वयं सहायता समूह (श्रद्धा), युवक मंडल और महिला मंडल के प्रतिनिधि, सभी विभागों के अधिकारी, आंगनवाड़ी कार्यकर्ता, आशा कार्यकर्ता और अन्य फ्रंटलाइन कार्यकर्ता, स्कूल प्रबंधन कमेटियां, सरकार द्वारा नोटिफाई की गई नशा निवारण समितियों के सभी सदस्य व स्थानीय संस्थान और गांव के विकास से जुड़े अन्य हितधारक भाग लेंगे। आकाशवाणी समाचार के लिए मैं योगराज शर्मा.....

रेस्ट हॉउस

प्रदेश में यात्रा और ठहराव को आम लोगों के लिए आसान बनाने की कोशिशों में सरकार ने जल शक्ति विभाग के विश्राम गृहों को भी ऑनलाइन बुकिंग पोर्टल से जोड़ दिया है। अब न केवल ये विश्राम गृह आम नागरिकों के लिए उपलब्ध होंगे, बल्कि ऑनलाइन बुकिंग की सुविधा भी मिलेगी।

“रेस्ट हाउस बुकिंग व कन्फर्मेशन पोर्टल” का शुभारंभ करने के बाद उप-मुख्यमंत्री मुकेश अग्निहोत्री ने बताया कि इस पोर्टल के माध्यम से प्रदेश भर के 87 रेस्ट हाउसों के 3 सौ 24 कमरों की ऑनलाइन बुकिंग की जा सकेगी। पर्यटन को बढ़ावा देने और यात्रियों को किफायती व सुरक्षित ठहराव देने की दिशा में यह फैसला एक बड़ा कदम माना जा रहा है।